

حواء بھی شریک تھی۔ امام قرطبی نے اس کی کئی وجوہات بیان کی ہیں:

(۱) واضح ترین توجیہ یہ ہے کہ اکثر معاملات میں عورت مرد کے تابع ہوتی ہے، اسی بنا پر حواء ک اتذکرہ نہیں کیا گیا اگرچہ حواء علیہا السلام بھی اس حکم میں داخل ہے یعنی ان کی توبہ بھی قبول ہوگئی تھی۔ جیسا کہ دوسری جگہ دونوں کی توبہ کا ذکر آیا ہے ﴿قَالَ رَبُّنَا ظَلَمْنَا انْفُسَنَا وَان لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ (الأعراف/۲۳) یعنی دونوں نے کہا۔

(ب) اس کی وجہ یہ بھی ہو سکتی ہے کہ عورت طبعی طور پر پردے میں رہتی ہے اور اس فطری صفت کو مد نظر رکھتے ہوئے حواء کا گناہ پر پردہ ڈالا گیا، ان کی طرف گناہ کی نسبت نہیں کی گئی پھر توبہ کی نسبت بھی صرف آدم کی طرف کر دی گئی۔ (وعصى آدم ربه فغوى) (القرطبی، الشوکانی) ☆

﴿انہ هو التواب الرحیم﴾ یہ جملہ فرمان الہی (فتاب علیہ) کی تغلیل ہے یعنی اللہ نے اس کی توبہ قبول فرمائی کیونکہ اللہ بہت زیادہ توبہ قبول کرنے والا اور رحم والا ہے۔ (ہو) ضمیر فصل ہے جو حصر اور تاکید کا فائدہ دیتی ہے۔ (التواب) اور (الرحیم) دونوں مبالغہ کے صیغے اللہ کے صفاتی اسماء میں سے ہیں۔ (التواب) ”بہت زیادہ توبہ قبول کرنے والا“ کیونکہ اس کی طرف توبہ کرنے والے بھی زیادہ ہوتے ہیں اور وہ اپنے بندوں کی توبہ پر بہت زیادہ خوش بھی ہوتا ہے۔ (الرحیم) ”بہت وسیع رحمت والا“ اپنے بندوں میں سے جس پر چاہے رحم کرتا ہے اور اسی وسیع رحمت کی وجہ سے آدم کو توفیق دی پھر اسے معاف فرمایا۔ (ابن العثیمین، السعدی)

☆☆☆☆☆

☆ تیسرا احتمال یہ ہے کہ حضرت آدم علیہ السلام کے شرف نبوت سے مزین ہونے کی وجہ سے توبہ کی قبولیت وضاحت ”عقیدہ عصمت“ کی پاسداری میں ضروری تھی۔ جبکہ حواء کے معاملے میں یہ بات اتنی اہم نہ تھی۔ واللہ اعلم (ابو محمد)



درس حدیث: 3 (آخری)

احکامِ سترہ

أبو محمد عبد الوهاب خان

(قال أبو داؤد) حدثنا مسدد حدثنا بشر بن المفضل حدثنا إسماعيل بن أمية حدثني

أبو عمرو بن محمد بن حريث أنه سمع جده حريثا يحدث عن أبي هريرة رضي الله عنه أن رسول الله صلى الله عليه وسلم

قال: ”إذا صلى أحدكم فليجعل تلقاء وجهه شيئاً، فإن لم يجد فليصب

عصاً، فإن لم يكن فليخط خطأ، ثم لا يضره من مر بين يديه.“

تخریج: سنن أبي داؤد، الصلاة باب ۱۰۳: الخط إذا لم يجد عصا حديث ۶۸۹، سنن ابن

ماجه إقامة الصلاة والسنة فيها، باب ۳۶: مايستر المصلى حديث ۹۴۳/۱ ۳۰۳، صحيح ابن

حبان، مسند أحمد ۲/۲۴۹، ۲۵۵، ۲۶۶.

ترجمہ: حضرت ابو ہریرہ رضي الله عنه کا بیان ہے کہ رسالت مآب صلى الله عليه وسلم نے ارشاد فرمایا: ”جب تم نماز پڑھنے لگو

تو اپنے سامنے کوئی (مناسب) چیز (بطور سترہ) رکھا کرو، اگر کوئی (چوڑی) چیز نہ ملے تو لاشی ہی کھڑی

کردے، اگر یہ بھی دستیاب نہ ہو تو لکیر ہی کھینچ لے۔ اس کے بعد اس کے آگے سے گزرنے والی

کوئی چیز اسے (نماز میں خلل کا) نقصان نہیں دے سکتی۔“

حکم الحدیث:

(۱) اضطراب: اس کی سند میں دو جگہ اختلاف ہوا ہے: (۱) اسماعیل بن امیہ کے استاد کے نام، کنیت اور

ولدیت میں۔ (۲) اس شخص کی روایت اس کے باپ سے ہے یا دادا سے یا حضرت ابو ہریرہ رضي الله عنه سے بلا واسطہ؟

سفیان بن عیینہ: یہ حدیث اسی سند سے وارد ہوئی ہے اور ہمیں اس کو باندھنے کا کوئی سہارا نہ مل سکا۔ ابن المدینی

کے سوال پر بتایا: مجھے ”ابو محمد بن عمرو“ ہی یاد ہے، اسماعیل کی وفات کے بعد ایک شخص نے آ کر ابو محمد سے پوچھا تو اس کا

بیان خلط ملط ہو گیا۔ [سنن أبي داؤد ۱/۴۴۴]

ابن حجر: ”ابو عمرو بن محمد بن حریث یا ابو عمرو بن محمد بن عمرو بن حریث یا ابو محمد بن عمرو بن حریث“



اسے طحاوی نے 'مجهول' کہا ہے، ابن حبان نے "الثقات" میں ابو محمد کے نام سے ذکر کیا ہے۔ [تہذیب

۷۴۸، ۱۰۲۰] ابن حجر: د، ق مجهول من السادسة [تقریب ۸۲۷۲]

ابن حجر: حرث غیر الصحابی مجهول من الثالثة [تقریب ۱۱۸۳]

الذہبی: حرث العذری تفرد عنه إسمعیل بن أمیة واضطرب فیہ [میزان الاعتدال ۱۷۹۱]

ابن الصلاح نے اسے مضطرب کی مثال میں بیان کیا ہے۔ [علوم الحدیث، النوع التاسع عشر ص: ۸۴]

خلال "عن الامام احمد: الخط ضعيف ..

امام دارقطنی: لا یصح ولا یتثبت۔ [النکت ۷۷۳/۲]

امام شافعی نے سنن حرمہ میں کہا: ولا یخط المصلی إلا أن یكون فی حدیث ثابت فیتبع۔

صنعانی: یہ ضعف کی طرف اشارہ ہے۔ [سبل السلام ۱/۲۲۴] بیہقی: ایسے مسئلے میں استدلال لینے میں ہرج نہیں۔

بیہقی: امام شافعی نے اس سے استدلال کیا تھا، بعد میں توقف کیا۔ [السنن الکبریٰ ۲/۲۷۱]

البانی: ضعیف [ضعیف سنن ابی داود وابن ماجہ]

(۲) تصحیح: ابن حجر: سفیان بن عیینہ کا مضطرب قرار دیا جانے والا قول طبرانی نے روایت کیا ہے،

اس کی سند میں ابو ہارون متروک راوی ہے۔ [النکت ۷۷۳/۲]

ابن عبدالبر و صنعانی: احمد اور ابن المدینی نے صحیح کہا ہے۔ [التمہید ۴/۱۹۹، سبل السلام ۱/۲۲۴]

ابن حجر: شافعی نے المختصر الکبیر للمزنی میں اس سے استدلال کیا ہے۔ [النکت ۷۷۳/۲]

اسے مضطرب کہنا غلط ہے بلکہ یہ "حسن" ہے۔ [بلوغ المرام مع سبل السلام ۱/۲۲۴]

اس حدیث کو امام ابو حاتم ابن حبان نے بسند: عمر بن حریث عن جده سمع أباه ریرة ۷۷۳

مرفوعاً روایت کر کے صحیح کہا ہے۔ امام حاکم وغیرہ نے بھی صحیح کہا ہے کیونکہ ان کے نزدیک اس راوی کی

عدالت ثابت ہوگئی۔ راوی کی شخصیت بچپائی گئی تو نام متعین نہ ہونے سے خاص فرق نہیں پڑتا۔ [النکت ۷۷۴/۲]

احمد شاکر: اضطراب ضعف کا سبب ہے، الا یہ کہ کسی راوی کے نام وغیرہ میں اختلاف ہو (اور ترجیح نہ ہو سکے)

مگر راوی ثقہ ہو تو اضطراب اور صحت جمع بھی ہو سکتے ہیں، جیسے امام زرکشی نے کہا ہے۔ [الباعث الحثیث

(۳) **ترجیح:** مذکورہ بالا بیانات کی روشنی میں مضطرب و ضعیف کہنے والوں کا قول درست لگتا ہے، کیونکہ جہالت کی وجہ سے راویوں کی توثیق معلوم نہ ہو سکی۔ امام احمد کے اقوال میں تضاد ہوا۔ اور ابن حبان مجہول راویوں کی توثیق کے قائل ہیں۔ امام حاکم کا تساہل بھی مشہور ہے، اگر صاحب متدرک مراد ہو، جبکہ یہ حدیث متدرک میں نہیں ملی۔ بہر حال مجبوری کی صورت میں حالت نماز کا تاثر دینے کے لیے شواہد کے سہارے اس حدیث پر عمل کیا جاسکتا ہے۔ واللہ اعلم

شواہد: عن سعید بن جبیر قال: إذا كان الرجل يصلي في فضاء فليبر كز بين يديه شيئاً، فإن لم يستطع أن يركزه فليعرضه، فإن لم يكن معه شيء فليخط خطاً في الأرض.

[مصنف عبدالرزاق ۱/۴، مسند مسدد الكبير، ورجاله ثقات۔ انظر: النكت على كتاب ابن الصلاح ۲/۷۷۲]

استدراك: امام ابن حجر نے ”شاهدان للحديث“ کا عنوان قائم کر کے صرف مذکورہ مقطوع روایت ذکر کی تھی۔ راقم الحروف کو ایک مرفوع شاہد بھی ملا ہے: عن أنس رضي الله عنه قال قال رسول الله ﷺ: ”ليستتر أحدكم في الصلاة بالخط بين يديه وبالبحر وبما وجد من شيء، مع أن المؤمن لا يقطع صلاته شيء“

[رواه ابن عساکر وضعفه الألبانی ضعيف الجامع الصغير ۴۹۴۷۔ التبرات ۲۷/۲۰]

تشریح: اس حدیث سے سترہ کی اہمیت کے ساتھ ساتھ اس کے درجات کا بھی اندازہ ہوتا ہے۔ اعلیٰ درجے کا سترہ یہ ہے کہ آگے سے گزرنے والا نظر نہ آئے، جیسے دیوار، بڑا درخت وغیرہ۔ اگر ایسی چیز میسر نہ ہو تو لائٹھی ہی گاڑ دے (جس کی اونچائی کم از کم ایک ہاتھ ہوگی)۔ پچھلے درس میں کم از کم ثلثی الذراع (ایک فٹ) کو ترجیح دی گئی ہے۔ اگر ایسی چیز نہ ہو تو مجبوراً اس سے کم اونچائی کے سترے پر بھی گزارہ کرنا پڑے گا۔ نمازی مٹی یا پتھر جمع کرے۔ اگر سترے کی کوئی بھی صورت نہ بن سکے تو بمصدق ﴿فاتقوا الله ما استطعتم﴾ لکیر ہی کھینچ لینا چاہیے۔ واللہ اعلم

آئیے دیکھیں کہ نبی پاک ﷺ نے کن کن چیزوں کا سترہ اختیار فرمایا۔

فصل اول: سترہ نبوی

مبحث (۱): بیت الله العتيق: ﴿فول وجهك شطر المسجد الحرام﴾ [البقرة ۱۴۴]

﴿ومن حيث خرجت فول وجهك شطر المسجد الحرام﴾ [البقرة ۱۴۹]

ابن عمر رضی اللہ عنہما: میں نے بلال رضی اللہ عنہ سے پوچھا کیا نبی ﷺ نے خانہ کعبہ میں نماز پڑھی؟ انہوں نے کہا: ”ہاں،

دروازے کے بائیں جانب دوستونوں کے درمیان دو رکعتیں پڑھیں، پھر باہر تشریف لائے اور کعبہ شریف کے سامنے دو رکعتیں اور پڑھیں۔ [بخاری الصلاة باب ۳۰: ح ۳۹۷] کعبہ شریف میں نماز کسی بھی سمت پڑھ سکتے ہیں۔

خانہ کعبہ کی دیوار کے ساتھ نماز پڑھ کر رسول اللہ ﷺ نے ارشاد فرمایا: ”هذه القبلة“ ”یہی قبلہ ہے۔“

[بخاری ح: ۳۹۸ عن ابن عباس ؓ]

تنبیہ: مسجد حرام میں نماز کا شرف پانے والوں پر لازم ہے کہ عین خانہ کعبہ کی جانب نماز پڑھے۔ بہت سے نادان لوگ اس مقدس مقام پر سمت قبلہ سے متعلق کوتاہی کرتے ہیں۔ اس کا خیال رکھنا ضروری ہے۔

مبحث (۲): مقام ابراہیم ؑ: امیر المؤمنین عمر ؓ: میری تین باتیں رضائے الہی کے موافق ہوئیں:..... میں نے عرض کیا: اے رسول ﷺ اگر ہم مقام ابراہیم کی جانب نماز کا اہتمام کریں (تو کیا خوب ہوگا) اس پر یہ آیت نازل ہوئی: ﴿واتخذوا من مقام ابراهيم مصلى﴾ [البقرة: ۱۲۵، بخاری، الصلاة باب ۳۲ ح: ۴۰۲] ”اور مقام ابراہیم کو نماز کی جگہ بنا لو۔“ طواف کے بعد کی دو رکعتوں کی اصل جگہ مقام ابراہیم کے پیچھے ہے۔

[بخاری الصلاة باب ۳۰: ح ۳۹۵ عن ابن عمر ؓ]

مبحث (۳): محراب: ﴿... اذ تسوروا المحراب﴾ [ص: ۲۱] ابن کثیر: یہ محراب حضرت داؤد علیہ السلام کے محل میں بلند ترین جگہ تھی۔ [تفسیر القرآن العظيم ۱/۴۸۱] جزائری: محراب سے مراد مسجد سے متصل ”مقصورة“ ہے۔ [ایسر التفاسیر ۱/۳۱۰] ”محراب مسجد“ دو رنوبت میں نہیں تھا۔ اس کے آغاز اور شرعی حیثیت سے متعلق متضاد آراء پائی جاتی ہیں۔ اس موضوع پر الگ مضمون کی ضرورت محسوس ہوتی ہے۔

مبحث (ج): دیوار:

مسجد نبوی کی تعمیر میں کھجوروں اور درختوں کو کاٹ کر قبلہ کی جانب لگایا گیا۔ [الرحیق المختوم ص ۲۵۴] عبد اللہ بن عمرو ؓ: ”هبطنا مع رسول الله ﷺ فصلی إلى جدر فاتخذہ قبلة.“ ”ہم آپ ﷺ کے ساتھ اترے پھر نبی کریم ﷺ نے ایک دیوار کو سترہ بنا کر نماز پڑھی۔“ [ابوداؤد، الصلاة، باب ۱۱۱ سترۃ الامام ح: ۷۰۸، ۱/۴۵۵ البانی: حسن صحیح]

”کان بینہ وبين الجدار ثلاثة أذرع“ [بخاری الصلاة، باب ۹۱، ۱/۸۴] ”کان بین مصلى

رسول اللہ ﷺ وبين الجدار ممر الشاة“ [بخاری، صلاة، باب ۹۱ ح: ۴۹۷، مسلم صلاة ح: ۲۶۲]

مبحث (۵): ستون: سلمہ بن الاکوع ؓ، اس ستون کے پاس نماز کا خاص اہتمام کرتے تھے جو صحیف

شریف کے پاس تھا اور کہتے کہ نبی کریم ﷺ بھی اسی جگہ اہتمام سے نماز پڑھتے تھے۔ [بخاری، الصلاة، باب ۹۵،

الصلاة إلى الأستوانة، ح: ۵۰۳، الأذان، باب ۱۴ ح: ۶۲۵]

انس ؓ: یقیناً میں دیکھتا تھا کہ بڑے بڑے صحابہ کرام ؓ نبی ﷺ کی تشریف آوری تک مغرب کے وقت

ستونوں کی طرف جلدی جلدی بڑھتے تھے۔ (مغرب سے پہلے سنت پڑھنے کے لیے) [بخاری، الصلاة، ۹۵، إلى

الأستوانة ح: ۵۰۳، ۱/۶۸۸، الأذان باب ۱۴، ح: ۶۲۵]

حضرت عمر ؓ: ”نماز پڑھنے والے باتیں کرنے والوں سے زیادہ ستونوں کے حقدار ہیں۔“ اور آپ ﷺ نے

ایک شخص کو ستونوں کے درمیان نماز پڑھتے دیکھا تو اسے ایک ستون کے قریب لے آیا اور فرمایا: ”صل إليها“ اس کی

جانب نماز پڑھو۔“ [بخاری، الصلاة، باب ۹۵، الصلاة إلى الأستوانة۔ ذکرہ تعلیقاً]

مبحث (۶): نیزہ: ابن عمر ؓ: ”ان النبی ﷺ کان یرکز الحربة ثم یصلی إليها“

”نیزہ زمین میں گاڑ کر اس کی طرف نماز پڑھتے تھے۔“ [بخاری العیدین باب ۹۲ ۱/۶۸۵، مسلم صلاة باب

سترة المصلی ح: ۲۴۵/۴ ۲۱۸]

مبحث (۷): درخت: حضرت علی ؓ: لقد رأیتنا لیلة بدر وما منا إنسان إلا نائم إلا

رسول اللہ ﷺ فإنه کان یصلی إلى شجرة ویدعو حتی أصبح. [مسند أحمد ۱/۱۲۵، ۱۳۸،

السنن الكبرى للنسائی ابواب السترة ح: ۸۲۳، صححه الألبانی كما قاله المحقق، کنز العمال، ح:

۲۹۹۴۴، فتح الباری ۱/۵۸۰] ”ہمیں یاد ہے کہ غزوہ بدر کی رات ہم سب سو رہے تھے، البتہ رسول اللہ ﷺ

ایک درخت کی جانب نماز پڑھتے ہوئے دعا کر رہے تھے یہاں تک کہ صبح ہوئی۔“

مبحث (۸): لاٹھی: ابو جحيفة ؓ: رسول اللہ ﷺ ہماری طرف دو پہر کو تشریف لائے، آپ نے

وضو کیا پھر ہمیں ظہر اور عصر پڑھائی جب کہ آپ ﷺ کے سامنے لاٹھی (عنزة) نصب تھی، عورت اور گدھا اس کے

پیچھے سے گزرتے تھے۔ [بخاری، الصلاة، باب ۹۳، ح: ۴۹۹، ۱/۶۸۵، باب ۱۷ ح: ۳۷۶، مسلم الصلاة

باب سترة المصلی ح: ۲۴۹، ۲۵۰، ۲۱۹/۴

عزیز وہ لٹھی ہے جس کی لمبائی عصا اور نیزے کے درمیان ہوتی ہے، ٹخلی جانب لوہے کا پھل لگا ہوتا ہے، اس پر بزرگ ٹیک لگاتے ہیں۔ [المعجم الوسیط]

مبحث (۹): نیزہ: ابن عمر رضی اللہ عنہما: ”کان صلی اللہ علیہ وسلم یرکز الحربۃ ثم یصلی الیہا۔“ ”نیزہ گاڑ کر

اس کی طرف نماز پڑھتے تھے۔“ [مسلم الصلاة باب سترة المصلی ح: ۲۴۵، ۲۱۸/۴]

مبحث (۱۰): کجاوہ:

ابن عمر رضی اللہ عنہما عن النبی صلی اللہ علیہ وسلم ”کان یاخذ هذا الرجل فیعدله فیصلی الی آخرتہ۔“ [بخاری، الصلاة، باب ۹۸ الرحلة والبعر ۱/۶۹۱] ”کجاوہ نصب کرتے پھر اس کے پچھلے حصے کو سترہ بنا کر نماز پڑھتے تھے۔“

مبحث (۱۱): سواری: ابن عمر رضی اللہ عنہما: ”ان النبی صلی اللہ علیہ وسلم صلی الی بعیر۔“ [مسلم، الصلاة، ح:

۲۴۸، ۲۱۸/۴] ”آپ صلی اللہ علیہ وسلم نے اونٹ کو (بٹھا کر اسے) سترہ بنا کر نماز پڑھی۔“

﴿والخیل والبغال والحمیر لترکیبوا وزینة و یخلق ما لا تعلمون﴾ [النحل: ۸]

گھوڑے اور خچر کو بٹھا کر اور باندھ کر سترہ بنا سکتے ہیں نیز گاڑی وغیرہ کو بھی۔

البتہ ”قطع نماز“ کی حدیث کی وجہ سے ”گدھے“ کو سترہ بنانا مناسب نہیں لگتا۔ واللہ اعلم

مبحث (۱۲): چارپائی: عائشہ رضی اللہ عنہا: ”..... فیجیء النبی صلی اللہ علیہ وسلم فیتوسط السریر

فیصلی.....“ [بخاری، الصلاة، باب ۹۹، ح: ۵۰۸، ۶۹۲/۱، مسلم صلاة ح: ۲۷۱] ”رأیت رسول اللہ صلی اللہ علیہ وسلم

یصلی مقابل السریر وأنا علیہ بینہ و بین القبلة“ [احمد ۶/۹۸، ۱۲۵، ۲۳۰]

پس بستر یا چارپائی کو بھی سترہ بنا سکتے ہیں، اگرچہ اس میں کوئی سوراہا ہو۔

مبحث (۱۳): جائے نماز: ابن عباس رضی اللہ عنہما: ”ان النبی صلی اللہ علیہ وسلم صلی علی بساط۔“ [احمد،

ابن ماجہ ۱/۱۶۹ و صحیحہ الألبانی] ”نبی صلی اللہ علیہ وسلم نے بچھونے پر نماز ادا فرمائی۔“

انس رضی اللہ عنہ: ”..... فقامت الی حصیر لنا فنضحته بماء..... فصلی علیہ۔“ [بخاری صلاة باب ۲۰

ح: ۳۸۰، مسلم مساجد ح: ۲۶۶] ”میں نے بچھونے کو پانی سے صاف کیا پھر آپ صلی اللہ علیہ وسلم نے اس پر نماز ادا فرمائی۔“

عن ابی سعید رضی اللہ عنہ: فرأیتہ صلی اللہ علیہ وسلم یصلی علی حصیر یسجد علیہ. [بخاری الصلاة باب ۲۰ الصلاة علی الحصیر ۵۸۳/۱، مسلم المساجد ح: ۲۷۱ ۱۶۵/۵ ونحوہ عن أنس مسلم ح: ۲۶۵] ”میں نے رسول اللہ صلی اللہ علیہ وسلم کو چٹائی پر نماز پڑھتے دیکھا، سجدہ بھی اسی پر کرتے تھے۔“

عائشہ رضی اللہ عنہا: رسول اللہ صلی اللہ علیہ وسلم اپنی اہلیہ کے بستر پر اس حالت میں نماز پڑھتے تھے کہ وہ آپ صلی اللہ علیہ وسلم اور قبلے کے درمیان جنازہ رکھنے کی طرح لیٹی ہوتی تھیں۔ [بخاری الصلاة باب ۲۲ الصلاة علی الفراش ح: ۳۸۳] ام المؤمنین میمونہ رضی اللہ عنہا: ”کان رسول اللہ صلی اللہ علیہ وسلم یصلی علی الخمرۃ“ ”چھوٹی چٹائی پر نماز ادا فرماتے تھے۔“ [بخاری الصلاة باب ۱۲۱ ح: ۳۸۱، مسلم المساجد ح: ۲۷۰ ۱۶۴/۵]

ابوعبید: خمرۃ چھوٹی سی چٹائی ہے جس پر دونوں ہاتھ اور چہرہ رکھا جاسکتا ہے۔

مغیرہ رضی اللہ عنہ: ”کان صلی اللہ علیہ وسلم یستحب أن یصلی علی الفروۃ المدبوغة“ [أحمد ۴/۲۵۴ وضعفه الألبانی ضعیف الجامع الصغیر ۴۵۵۵] ”آپ صلی اللہ علیہ وسلم دباغت شدہ پوستین پر نماز پڑھنا پسند فرماتے تھے۔“ شافعیہ: ”جائے نماز“ وغیرہ بھی سترہ شمار ہوگا، کیونکہ اس سے بھی نماز کی علامت ظاہر ہوتی ہے۔ الصنعائی: یہ درست ہے۔ [سبل السلام ۱/۲۲۵]

ابوالدرداء رضی اللہ عنہ: ”ما أبالی لو صلیت علی ست طنائف بعضها فوق بعض“ ”اگر میں اوپر تلے چھ غالیچوں کے اوپر نماز پڑھوں تو بھی کوئی ہرج نہیں سمجھتا۔“ [نیل الاوطار ۲/۱۴۴ بحوالہ: ابن ابی شیبہ ۱/۴۳۷] ”پانچ غالیچوں پر“ [بخاری: التاريخ الكبير] ”الطنفۃ“ بتثلیث الطاء والفاء: روئیں دارچادر [المعجم الوسیط] ترمذی: صحابہ کرام رضی اللہ عنہم سمیت اکثر اہل علم کے نزدیک بچھونے اور چٹائی وغیرہ پر نماز پڑھنا درست ہے۔ [ترمذی الصلاة، باب ۱۳۲ ما جاء فی الصلاة علی البسط ۲/۱۵۴]

ان احادیث سے ثابت ہوا کہ عام فرش زمین کے اوپر کوئی چیز بچھا کر نماز پڑھنا بھی بلاشبہ جائز ہے، لیکن بچھائی جانے والی چیز (جائے نماز) امکانی حد تک سادہ ہونا چاہیے۔ واللہ أعلم نیز نماز کی جگہ پاک و صاف رکھنے کا بھی اہتمام ہونا چاہیے۔ [التواہد ۲۱/۱۷]

یاد رہے کہ اسلاف کرام عام طور پر زمین پر ہی نماز پڑھتے تھے۔ ابن تیمیہ: نماز کے لیے جائے نماز بچھانے کا اہتمام کرنا مہاجرین و انصار رضی اللہ عنہم اور ان کے پیروکار اسلاف کا طریقہ نہیں تھا۔ [مجموع فتاویٰ ۲۲/۱۶۳]

مبحث (۱): لکیر:

زیر درس حدیث کی روشنی میں شافعیہ کا نظریہ ہے: جائے نماز بھی نہ ملے تو ”لکیر“ ہی کھینچ لینا چاہیے۔ ابن عبدالبر: علماء نے ایسی چیزوں میں اختلاف کیا ہے جو چوڑائی میں رکھی جاتی ہیں، کھڑی نہیں کی جاسکتیں۔ اسی طرح لکیر میں بھی۔ جن کے نزدیک سترے کی اونچائی کلائی کی ہڈی کے برابر یا کچھ کم ہے، ان کے ہاں لکیر جائز ہے نہ رکھی ہوئی لاٹھی۔ یعنی مالک، لیث، ابو حنیفہ و اصحابہ یہ کہتے ہیں کہ لکیر کی کوئی حیثیت نہیں اور یہی ابراہیم نخعی کا بھی قول ہے۔ امام احمد، ابو ثور: اگر کوئی چیز نہ ملے تو خط کھینچ لے۔ امام اوزاعی اور سعید بن جبیر کے علاوہ شافعی نے بھی عراق میں یہی کہا ہے۔ جبکہ آپ نے مصر میں کہا: خط والی حدیث صحیح ہو تو ٹھیک ورنہ خط کافی نہیں۔ [التمہید ۴/ ۱۹۸]

لکیر کی کیفیت: (۱): اوزاعی: لکیر چوڑائی میں ہوگی۔ (۲): عبداللہ بن داؤد الخریزی: لمبائی میں قبلہ رخ۔ (۳): احمد: ہلال و محراب کی طرح گولائی میں۔ [ابوداؤد، التمهید ۴/ ۲۰۰] یہی قول مناسب لگتا ہے۔

فصل ثانی: سترے کا فقدان یا دوری

مبحث (۱): عدم سترہ:

الفضل بن العباس رضی اللہ عنہ: ”ہمارے ہاں دیہات میں رسول اللہ صلی اللہ علیہ وسلم تشریف لائے، آپ صلی اللہ علیہ وسلم کے ساتھ (ہمارے والد) عباس رضی اللہ عنہ بھی تھے، آپ صلی اللہ علیہ وسلم نے میدان میں نماز پڑھی جبکہ آپ کے سامنے کوئی سترہ نہیں تھا اور ہماری گدھی اور کتیا آپ کے سامنے کھیل رہی تھی۔ آپ صلی اللہ علیہ وسلم نے اس کی پروا نہ کی۔“ [ابوداؤد الصلاة باب ۱۱۴ الكلب لا يقطع الصلاة ح: ۷۱۸، نسائی القبله باب ما يقطع الصلاة وما لا يقطع ۶۵/۲ وضعفه الألبانی]

بفرض صحت حدیث ان جانوروں کو کافی دور سمجھ لینا چاہیے۔ واللہ اعلم

عن كثير بن كثير عن أبيه عن جده: ”رأيت رسول الله صلی اللہ علیہ وسلم طاف بالبیت سبعاً ثم صلی ركعتين بحذائه في حاشية المقام وليس بينه وبين الطواف أحد.“ [نسائی القبله باب ۹ الرخصة في المرور ۶۷/۲ المطلب بن وداعة الهاشمي رضی اللہ عنہ: ”میں نے دیکھا کہ رسول اللہ صلی اللہ علیہ وسلم نے بیت اللہ کا طواف کرنے کے بعد مقام ابراہیم علیہ السلام کے کنارے دو رکعت نماز پڑھی جبکہ آپ صلی اللہ علیہ وسلم اور طواف کرنے والوں کے درمیان کوئی نہیں تھا۔“ اس حدیث میں سترہ نہ ہونے کا ذکر ہے، اسی لیے امام نسائی نے ”نمازی کے آگے سے گزرنے کے

جواز“ کا عنوان باندھا ہے۔ لیکن یہ استدلال محل نظر ہے، کیونکہ متعدد صحابہ رضی اللہ عنہم نے رسول اللہ صلی اللہ علیہ وسلم سے روایت کی ہے: ”الطواف بالبيت صلاة.....“ [نسائی مناسک باب ۱۳۶ إباحة الكلام في الطواف ۲۲۲/۵ عن رجل رضی اللہ عنہ، دارمی المناسک باب ۳۲ ح: ۱۸۴۷ عن ابن عباس رضی اللہ عنہ] ”بيت اللہ کا طواف بھی نماز (جیسی عبادت) ہے۔“

مبحث (۲): سترہ بعیدہ:

عکرمہ عن ابن عباس رضی اللہ عنہ قال أحسب عن رسول الله صلی اللہ علیہ وسلم قال: ”إذا صلى أحدكم إلى غير ستره فإنه يقطع صلاحته الكلب والحماز والخنزير واليهودي والمجوسى والمرأة ويجزئ إذا مروا بين يديه على قذفة بحجر.“ ”جب تم سترے کے بغیر نماز پڑھیں تو کتا، گدھا، سور، یہودی، مجوسی اور عورت نماز کو توڑ دیتی ہے اور اگر یہ چیزیں پتھر پھینکنے کے فاصلے پر گزریں تو کافی ہے۔“ [أبو داود: الصلاة، تفریع أبواب السترة باب ۱۱۰ ما يقطع الصلاة ح: ۷۰۴ وقال: المنكر فيه ذكر المجوسى والخنزير، وفيه: على قذفة بحجر۔ الألبانى: ضعيف] عکرمہ: اگر نمازی اور نماز توڑنے والی چیز کے درمیان پتھر پھینکنے کی مسافت ہو تو نماز نہیں ٹوٹے گی۔ [التمهيد ۴/۱۹۶] نمازی کو سترہ کا اہتمام ضرور کرنا چاہیے، خصوصاً جب کسی انسان، حیوان یا بچے کے گزرنے کا خطرہ ہو۔ لیکن بھول چوک، مجبوری یا سترہ کے اٹھ جانے کی صورت میں عکرمہ کے فتوے اور ”قذفة بحجر“ کی ضعیف روایت کے مطابق نماز میں نقص کے خطرے سے بچنے کی امید ہو سکتی ہے، کیونکہ دوران نماز مقام سجدہ پر اور تشہد میں انگشت شہادت پر نظر موزر رکھنے والے کو پتھر پھینکنے کی مسافت (تقریباً 10، 15 فٹ) سے آگے گزرنے والا نظر ہی نہیں آئے گا۔ واللہ اعلم

فصل ثالث: آداب سترہ

انس رضی اللہ عنہ قال النبی صلی اللہ علیہ وسلم: ”إن أحدكم إذا صلى يناجى ربه.....“ [بخاری مواقیت باب ۸ ح: ۵۳۱، مسلم المساجد ح: ۵۷] ”پیشک تم جب نماز پڑھتے ہو تو اپنے رب سے سرگوشی کرتے ہو.....“ مقبول و مسنون نماز صرف وہی ہے جس میں پوری توجہ معبود برحق کی طرف مبذول ہو اور بندہ دنیائے فانی کی رنگینیوں سے بے تعلق ہو کر اپنے خالق و مالک صلی اللہ علیہ وسلم سے سرگوشی کرے۔ اس عظیم ترین مقصد کا تقاضا ہے کہ نمازی اپنے جسم، لباس اور نماز کی جگہ کو صاف اور امکانی حد تک سادہ رکھے گا اہتمام کرے۔

مبحث (۱): لباس کی سادگی:

عن عائشة أن النبي ﷺ صلى في خميصة لها أعلام ، فنظر إلى أعلامها نظراً ، فلما انصرف قال: ” اذهبوا بخميصتي هذه إلى أبي جهم وأتوني بإنجانية أبي جهم، فإنها ألّهتني آنفاً عن صلاتي .“ [بخاری الصلاة باب إذا صلى في ثوب له أعلام ونظر إلى علمها، مسلم ۴۳/۵، ۴۴] ” آپ ﷺ نے ایک دھاری دار چادر میں نماز پڑھی پھر اس کی لکیروں پر ایک نظر پڑی، نماز سے فارغ ہوئے تو فرمایا: ”میری یہ دھاری دار چادر ابو جہم کے پاس لے جاؤ اور ابو جہم سے انجانی (سادہ) چادر لے آؤ، بیشک ابھی اس نے (ایک لمحہ) میری توجہ نماز سے ہٹا دی۔“

عائشة: قال النبي ﷺ: ”كنت أنظر إلى علمها وأنا في الصلاة ، فأخاف أن تفتنني.“ [بخاری تعليقا] ”میں دوران نماز اس کے نشان (لکیروں) کی طرف دیکھ رہا تھا، پس مجھے اس پر فتنے کا اندیشہ ہے۔“

مبحث (۲): مسجد کی سادگی:

عن ابن عباس ؓ قال قال رسول الله ﷺ ”ما أمرت بتشديد المساجد“ [بخاری، الصلاة باب ۶۲ (تعليقا)، أبو داود ح: ۴۴۸] ”مجھے مساجد کو بلند و بالا اور مزین بنانے کا حکم نہیں دیا گیا ہے۔“

ابن عباس ؓ: ”لتزخر فنّها كما زخرت اليهود والنصارى“ [بخاری، تعليقا ۱/۶۴۲] ”تم ضرور بضرور انہیں مزین کر کے دم لوگے، جس طرح یہود و نصاریٰ نے مزین کیا۔“ [أبو داود ۱/۳۱۰، ابن حبان البغوي: التشييد: عمارت کو بلند اور لمبا بنانا۔ الشوكاني: الزخرفة: زيب وزينت. [نيل ۲/۱۶۷] ابو الدرداء ؓ: ”إذا حلّيتم مصاحفكم و زوّقتم مساجدكم فالدمار عليكم“ ”جب تم اپنے مصاحف (قرآن) کو آراستہ کرو گے اور اپنی مساجد کو پیراستہ کرو گے تو تم پر آفتیں ٹوٹ پڑیں گی۔“

الشوكاني: ”معلوم ہوا کہ مساجد کو مزین کرنا بدعت ہے۔“ [نيل الأوطار ۲/۱۶۷]

أنس ؓ: ”يتباهون بها ثم لا يعمرونها إلا قليلا.“ [بخاری الصلاة، باب ۶۲ بنیان المسجد] ”وہ مساجد کی تزئین و آرائش میں فخر کریں گے پھر انہیں کم ہی آباد کریں گے۔“

ابن حجر: ”آباد کاری سے مراد نماز اور ذکر الہی کے ذریعے آباد رکھنا ہے۔“ [فتح الباری ۱/۶۴۳]

حضرت علی ؓ: ”یہ قیامت کی نشانی ہے۔“ [نيل الأوطار ۲/۱۶۸]



عن انس رضي الله عنه عن النبي صلی اللہ علیہ وسلم يقول: "لا تقوم الساعة حتى يتباهى الناس في المساجد"
[أبو داود الصلاة باب في بناء المساجد، نسائي مساجد باب المباهاة في المساجد وصححه الألبانی] "جب تک
لوگ مساجد (کی زیب و زینت) میں ایک دوسرے پر فخر نہ کرنے لگیں قیامت برپا نہ ہوگی۔"
ابوسعید الخدری رضي الله عنه: مسجد نبوی کی چھت کھجور کی ٹہنیوں سے بنی ہوئی تھی اور حضرت عمر فاروق رضي الله عنه نے مسجد نبوی
کی تعمیر نو کا حکم دیتے ہوئے (معمار سے) ارشاد فرمایا: "أَكُنَّ النَّاسَ مِنَ الْمَطَرِ، وَإِيَّاكَ أَنْ تَحْمَرَ أَوْ تَصْفَرَ
فَتَفْتِنَ النَّاسَ." "لوگوں کو بارش سے بچاؤ اور میں تمہیں سختی سے منع کرتا ہوں کہ سرخ یا پیلا (رنگین) ہرگز نہ
کرنا کہ (نماز میں شوخ رنگ دیکھ کر) لوگ فتنے میں پڑ جائیں۔" [بخاری الصلاة باب بنیان المسجد]
جواز تزئین سے متعلق دلائل و آراء:

(۱) ابن عمر رضي الله عنه: "ثم غيره عثمان رضي الله عنه فزاد فيه زيادة كثيرة وبنى جداره بالحجارة
المنقوشة والقصة وجعل عموده من حجارة منقوشة وسقفه بالساج." [بخاری، الصلاة، باب:
بنیان المسجد ۱/۱۶۴۳] "پھر حضرت عثمان رضي الله عنه نے کافی توسیع کی اور اس کی دیواریں توڑے ہوئے پتھروں اور
چونے سے تعمیر کیں اور ستون بھی توڑے گئے پتھروں سے بنائیں اور ساگوں (ایک عمدہ کڑی) کی چھت لگائی۔"
مناقشہ: "حجارة منقوشة" کا ظاہری معنی یہ لگتا ہے کہ پتھروں پر کمال مہارت اور مہنگی ترین فنکاری سے
پھول بوٹے کرید کر ان میں رنگ بھرا ہو، جیسے کہ اہل بدعت قبروں کے کتبوں پر کرتے ہیں۔ لیکن یہ تصور درج ذیل
وجوہات کی بنا پر بالکل غلط ہے:

(۱) مساجد کی تزئین و آرائش سے منع کی واضح دلائل کی روشنی میں خلیفہ راشد حضرت عثمان رضي الله عنه سے ایسے اقدام
کی توقع ہرگز نہیں کی جاسکتی۔

(۲) راجح قول کے مطابق توسیع عثمانی ۳۰ھ میں ہوئی ہے۔ [فتح الباری ۱/۶۴۹] اس وقت صحابہ کرام رضي الله عنهم
کی کثیر تعداد موجود تھی۔ جبکہ خلفائے راشدین رضي الله عنهم کے سامنے حق کے بیان میں کوئی خطرہ بھی نہیں تھا۔

(۳) اسلاف کے اس دور میں اس معیار کی تزئین و آرائش کا تصور کم از کم اسلامی دنیا میں ممکن نہیں تھا۔

(۴) مساجد کی تزئین اموی حکمران ولید بن عبد الملک (۹۶ھ) نے شروع کی۔ [فتح الباری ۱/۶۴۹]

پس "حجارة منقوشة" سے مراد یہ ہے کہ پتھروں کو توڑ کر ڈبل دیوار تعمیر کی گئی، اس پر چونے کا گارا استعمال

کیا گیا تاکہ دیوار مضبوط اور سیدھی بنے، نیز گرمی و سردی سے بچانے میں مفید ہو۔ پتھروں کا ہموار رخ بیرونی جانب رکھا گیا، اوپر پلستر بھی نہیں کرایا گیا، تاکہ سادگی برقرار رہے اور کسی قسم کے نقش و نگار کی گنجائش نہ رہے۔ واللہ اعلم ابن بطال: مسجد کی تعمیر میں سنت یہ ہے کہ میانہ روی سے بنائی جائے اور اس کی تزئین و آرائش میں مبالغہ نہ کیا جائے۔ حضرت عثمان رضی اللہ عنہ نے توسیع کے ساتھ عمدہ عمارت بنائی، جس میں زیب و زینت کرنے کی ضرورت نہ تھی۔ پھر بھی بعض صحابہ رضی اللہ عنہم نے (دور فاروقی سے موازنہ کر کے) اعتراض کیا۔

(۲) اسلاف کرام نے مسجد کی تزئین پر انکار نہیں کیا، لہذا یہ مستحسن ہے۔ اور یہ خوبصورتی لوگوں کو مساجد کی طرف راغب کرنے کا بھی ذریعہ ہے۔

(۳) البدر المنیر: جب لوگوں نے اپنے گھروں کو زیب و زینت سے آراستہ کر لیا تو مناسب ہوا کہ مسجدیں بھی خوبصورت بنائی جائیں، تاکہ (مادہ پرستانہ ذہنیت و انون کے دلوں میں) ان کی توہین نہ ہو۔

مناقشہ: اگر تزئین و آرائش سے ”منع“ صرف زہد و قناعت میں اسلاف کی اتباع کے لیے ہو تو مذکورہ بالا بیان ٹھیک ہے، لیکن اگر ممانعت نمازی کی توجہ ہٹنے کے خوف سے ہو تو یہ ”بہانہ“ معقول نہیں، کیونکہ منع کی علت باقی ہے۔ [فتح الباری ۱/۶۴۴] شوکانی: ان دلائل پر صاحب توفیق اعتماد نہیں کرے گا۔ [نبیل الاوطار ۲/۱۶۸]

(۴) مساجد کی تزئین کو امام ابو حنیفہ نے جائز قرار دیا ہے، بشرطیکہ مسجد کی تعظیم کے لیے ہو اور اس میں بیت المال سے خرچ نہ کیا جائے۔ [فتح الباری ۱/۶۴۴، ۶۴۹]

جائے نماز کی سادگی:

انس رضی اللہ عنہ: ”کان قوام لعائشة قد سترت به جانب بیتها فقال لها النبی صلی اللہ علیہ وسلم: ”أمیطی عنی قوامک هذا، فإنہ لایزال تصاویرہ تعرض لی فی صلاتی.“ [بخاری الصلاة باب إن صلی فی ثوب مصلب أو تصاویر هل تفسد صلاته] ”عائشہ رضی اللہ عنہا کے ہاں ایک باریک کپڑا تھا جس سے کمرے میں ایک طرف پردہ کر رکھا تھا، آپ سے نبی صلی اللہ علیہ وسلم نے فرمایا: ”اپنے اس پردے کو ہٹاؤ، کیونکہ اس کی تصویریں مجھے نماز میں بھی نظر آتی ہیں۔“

پردے کی تصویروں پر اعتراض کا سبب یہ بیان فرمایا کہ دوران نماز اس طرف دھیان ہونے کا خطرہ ہوتا ہے۔ اس حدیث سے معلوم ہوا کہ نمازی کے سامنے کی دیوار بھی سادہ ہونا چاہیے۔ جبکہ ”جائے نماز“ کی سادگی دیوار کی سادگی سے کہیں زیادہ اہم ہے، کیونکہ نمازی کے لیے دیوار کو دیکھنے کی ”اجازت“ نہیں، لیکن حالت قیام میں سجدہ کی جگہ

اور تشہد میں انگشت شہادت پر نظر رکھنا ہی ”مطلوب“ ہے، جس سے جائے نماز پر نظر پڑ جاتی ہے۔

عائشہ رضی اللہ عنہا: ”دخل رسول الله ﷺ الكعبة وما خلف بصره موضع سجوده حتى اخرج منها.“ [الحاكم ٤٧٩/١ وقال: صحيح على شرط الشيخين، البيهقي ١٥٨/٥ وصححه الألباني - إرواء ح: ٣٥٤] ”آپ ﷺ خانہ کعبہ میں داخل ہوئے تو نگاہ اپنی سجدہ گاہ سے نہ ٹٹی، یہاں تک کہ باہر تشریف لائے۔“

ابن عمر رضی اللہ عنہما: إن النبي ﷺ كان إذا جلس في الصلاة وضع يديه على ركبتيه ورفع أصبعه اليمنى التي تلى الإبهام فدعا بها. [مسلم صلاة ح: ١١٥-١١٧] ”ویرمی ببصره إليها“ [مستخرج أبی عوانة الصلاة بيان الإشارة بالسبابة، صحيح ابن خزيمة صلاة باب الإشارة بالسبابة نحوه۔ صححه الألباني ونسبه إلى مسلم بدون الفرق - صفة صلاة النبي ﷺ ص: ١٥٨] ”آپ ﷺ تشہد میں بیٹھ کر ہاتھ گٹھنوں پر رکھتے اور انگوٹھے کے ساتھ والی انگلی سے اشارہ کرتے ہوئے دعا فرماتے اور اپنی نظر اسی (اشارے) پر مرکوز رکھتے تھے۔“

نیز اس حدیث میں جن ”تصویروں“ کی وجہ سے پردے کو ہٹانے کا حکم دیا گیا، وہ صرف جائز قسم کی تصویریں ہیں جیسے پھول یا لکیریں وغیرہ۔ اگر جاندار چیزوں کی تصویریں ہوتیں تو نماز میں توجہ بٹنے کے خدشے کے بغیر بھی حرام ہوتیں کیونکہ یہ رحمت کے فرشتوں کو روکنے کا سبب بنتے ہیں۔ [التواضع ٣٠/٢٤-٣١] واللہ اعلم

شوکانی: معلوم ہوا کہ ان جگہوں میں نماز پڑھنا مکروہ ہے جن میں تصویریں ہوں اور تصویر بھی زیب و زینت کی ایک قسم ہے۔ نیز ایسی صورت میں نماز ”باطل“ نہیں ہوتی، کیونکہ آپ ﷺ نے نماز توڑ کر دہرائی نہیں ہے۔ امام بخاری کے عنوان باب سے بھی یہی معلوم ہوتا ہے کہ ایسی تصویر پر نظر پڑ جانے سے نماز باطل نہیں ہوتی۔

نبی کریم ﷺ نے عثمان بن طلحہ الحجبی رضی اللہ عنہ کو بلا کر فرمایا: ”إنی كنت رأيت قرني الكباش حين دخلت البيت فنسيت أن آمرك أن تخمرهما، فخرهما فإنه لا ينبغي أن يكون في قبلة البيت شئ يلهي المصلي“ [أحمد ٤/٦٨، ٣٨٠/٥، أبوداود حج باب ٩٥ ح: ٢٠٣٠ وصححه الألباني] ”بیشک میں نے کعبہ شریف میں مینڈھے کے سینگ دیکھے تھے پھر تجھے انہیں ڈھانپنے کا حکم دینا بھول گیا تھا۔ اب تو انہیں ڈھانپ دے، بلاشبہ قبلے میں ایسی کوئی چیز نہیں ہونا چاہیے جو نمازی کی توجہ مبذول کرے۔“

شوکانی: معلوم ہوا کہ حُرَاب وغیرہ نمازی کے سامنے کی ہر چیز کو نقش و نگار یا تصویر جیسی کسی بھی ایسی چیز سے مزین کرنا مکروہ ہے جس کی طرف نمازی کا دھیان جائے، نیز ایسی چیزوں کو ڈھانپ دیا جائے تو توجہ بٹنے کا خطرہ دور ہونے

کی وجہ سے کراہت بھی ختم ہو جاتی ہے۔ نیز یہ حضرت اسماعیل علیہ السلام کے بدلے ذبح شدہ مینڈھے ﴿ذبح عظیم﴾ کے سینگ تھے۔ [نبیل الاوطار ۲/۱۸۴]

لہذا نمازی کے آگے کسی متبرک چیز کا وجود بھی مکروہ ہے جس سے نماز میں خلل کا اندیشہ ہو۔ پس جائے نماز بالکل سادہ ہونا چاہیے، حتیٰ کہ اس پر خانہ کعبہ شریف کی تصویر ہونا بھی مناسب نہیں۔ واللہ اعلم

فصل رابع: بعض متعلقہ مسائل

مبحث (۱): نمازی کے آگے سے اٹھ کر چلے جانا

پچھلی صف میں آدمی نماز پڑھ رہا ہو تو اگلی صف کا آدمی اُس نمازی کا سترہ ہے۔ اُسے اس کے سلام پھیرنے تک اطمینان سے انتظار کرنا چاہئے۔ [المنہاج شرح مسلم ۴/۲۱۷، ۲۲۵، فتح الباری ۱/۶۹۸]

نماز کے بعد مسجد میں ٹھہرنا بڑے ثواب کا کام ہے۔ اللہ پاک کا ارشاد ہے: ﴿الذین امنوا وتطمئن قلوبہم بذكر الله ألا بذكر الله تطمئن القلوب﴾ [الرعد ۲۸] ”(ہدایت یافتہ ہیں) وہ لوگ جو ایمان لے آئے اور ان کے دل ذکر الہی سے اطمینان پاتے ہیں، جان لو! ذکر الہی ہی اطمینان قلبی کا باعث ہے۔“ رسول اکرم ﷺ کا فرمان ہے: ”..... فیذا صلی لم تنزل الملائکة تصلی علیہ ما دام فی مصلاہ:“ اللهم صل علیہ، اللهم ارحمہ.....“ [بخاری الأذان باب ۳۰ فضل صلاة الجماعة ح: ۶۴۷] ”باجماعت نماز کے بعد جب تک نمازی اپنی جگہ پر رہے، اس وقت تک فرشتے لگاتار اس کے لیے دعا گورہتے ہیں:“ اے اللہ اس پر رحمت بھیج دے، اے اللہ اس پر رحمت کی برکھ برسا دے۔“ لیکن..... مادہ پرستی کے اس دور میں انسان دو منٹ صبر کرنے کی بجائے ”ضرورت ایجاد کی ماں ہے“ کے مصداق کئی ”ماڈرن“ صورتیں اختیار کرتے ہیں:

(۱) متبادل سترہ: بعض مساجد میں اضافی سترے دستیاب ہوتے ہیں، اگلے صف کا نمازی ایک عدد سترہ اٹھا کر پچھلے نمازی کے آگے رکھ کر چلا جاتا ہے۔ یہ طریقہ اسلاف میں رائج نہیں تھا۔ بہر حال آدمی نے اپنی جگہ دوسرا سترہ رکھ لیا تو امید ہے کہ ممانعت کے حکم سے بچ جائے گا۔ واللہ اعلم

(۲) متبادل عارضی سترہ: اگلی صف والا اپنی چادر، لاٹھی یا کوئی اور سامان نمازی کے آگے ”عارضی“ طور پر کھڑا کر کے خود اس کے آگے سے ہٹ جاتا ہے، پھر اس چیز کو بھی لے کر چلا جاتا ہے۔ یہ بھی غلط طریقہ ہے اور کئی لحاظ

سے اس میں قباحت ہے: (۱) اسلاف سے ثابت نہیں۔ (۲) حیلہ ہے۔ (۳) نمازی کے لیے تشویش کا باعث ہے۔
(۳) لفظ ”مرور“ سے فرار: اگلی صف کا آدمی نمازی کے آگے سے اٹھ کر دوسرے بیٹھے ہوئے لوگوں کے سامنے سے نکل جاتا ہے۔ اس میں کئی قباحتیں ہیں:

- (۱): یہ شخص نمازی کا سترہ تھا، اس کے اٹھ جانے سے نمازی کی توجہ بنتی ہے۔ یہ وہی عظیم حکمت تھی جس کی خاطر شریعت نے سترہ کے اہتمام کا حکم دیا اور گزرنے والے کو ”شیطان“ قرار دے کر اس سے لڑنے تک کی ہدایت فرمائی۔
 - (۲): اس کے چلے جانے سے نمازی بغیر سترہ کے رہ گیا۔ (۳): اسلاف سے اس طرح اٹھ جانا ثابت نہیں۔
 - (۴): اس طرح اٹھ جانے والے نے ظاہری لفظ ”مرور“ سے بچنے کے لیے ”حیلہ“ اختیار کیا۔
- مؤمن پر ”مقاصد شریعت“ کی پاسداری لازم ہے۔ مقاصد شریعت کو پس پشت ڈال کر لفظی چکر میں الجھنا اور اس قسم کے ”حیلے“ کرنا غلط ہے، حیلوں کی گنجائش صرف فقہ حنفی میں ملتی ہے۔ جمہور علماء امت تو ایسے حیلوں کی شدید مذمت کرتے ہیں، حتیٰ کہ کوئی پرہیزگار حنفی عالم بھی ان حیلوں کو شرعاً جائز نہیں کہہ سکتا۔

(بج) بلا تکلف شیطان بنتا: آدمی بلا تکلف اٹھ کر چلا جاتا ہے اور ممانعت والی حدیث کی پروا نہیں کرتا۔ یہ جہالت کی بنا پر ہو تو اسے سمجھنا ضروری ہے، اور جان بوجھ کر مخالفت کرنا ہو تو یقیناً ”حرام“ ہے اور وہ شخص بالفاظ نبوی ”شیطان“ ہے۔

بہر حال نمازی کو خود بھی چاہیے کہ اگلے شخص کو فتنے سے بچانے کے لیے نماز بہت لمبی نہ کرے۔ واللہ اعلم

مبحث (۲): گردن پھلانگنا:

فرض نماز سے سلام پھیرتے ہی نکلنے والا لوگوں کی گردنیں پھلانگ کر صرف پار کرتا ہے۔ اور یہ کام بھی شرعاً معیوب و مذموم ہے۔ ابو سعید الخدری رضی اللہ عنہ اور ابو ہریرہ رضی اللہ عنہ دونوں رسول اللہ ﷺ سے روایت کرتے ہیں: ”من اغتسل يوم الجمعة فلم يتخطأ أعناق الناس كانت كفارة“ جو شخص غسل کر کے شرعی آداب کے مطابق جمعہ کے لیے آئے لوگوں کی گردنیں نہ پھلانگے تو اس کے ہفت روزہ گناہوں کا کفارہ ہوگا۔ ابو ہریرہ رضی اللہ عنہ کہتے ہیں:

مزید تین دن کا بھی۔ [أبو داؤد، الطہارۃ، باب غسل يوم الجمعة ح: ۳۴۳ وحسنہ الألبانی]

عبداللہ بن عمرو رضی اللہ عنہ نبی کریم ﷺ سے روایت کرتے ہیں ”..... ومن لغا وتخطی رقاب الناس كانت له ظہرًا“ جو شخص دوران خطبہ کوئی بیہودہ حرکت کرے یا لوگوں کی گردنیں پھلانگے، اس کے لیے (جمعہ کے بجائے)